


Lehen is-Socjetà Muzikali San Lawrenz

Belt Vittoriosa A.D. 1883



#ilbandatalbirgu

Welcome to BeBirgu!




BeBirgu is Birgu's newest place to be!
Situating in the completely renovated
SAN LAWRENZ Band Club at the Victory Square.

BeBirgu welcomes you every day of the year
for drinks and great food
served in a European Brasserie setting
with a nice lounge style open air patio.

BeBirgu, San Lawrenz Band Club
Victory Square, Birgu

Tel: 77220077 | E-mail: Ed@bebirgu.com



Olde City Pub

is the Best

Restaurant, Take Away & Pizzeria

Prop. Michael Darmanin

99, St Lawrence Street, Vittoriosa

Tel: 21 663 614

Fava Woodworks Co. Ltd.

KW 17B, Corradino Industrial Estate, Paola
Tel: 2182 7650

Manufacturers of all types of Wooden Mouldings

*Showrooms at the Factory and
80, St. Joseph High Road, Hamrun*

SPECIAL PRICES FOR FURNISHED FLATS OWNERS

IN your events &
weddings caterer

SALES@NERIKU.COM 2166 0505





Soċjetà Mużikali San Lawrenz Belt Vittoriosa

Il-Kelma tal-President

Bjorn Callus

Qiegħed nikteb dan l-artiklu fi żmien mhux mill-isbaħ. Żmien fejn id-dinja qed tara tiżvolġi kunflitt li jista' jikber għal gwerra reġjonali, u nittamaw mhux globali. Żmien fejn suppost qed nagħmlu ftit eżami tal-kuxjenza waqt ir-Randan imqaddes. Żgur li dawn iż-żewġ affarijiet ma jmorrux flimkien, anzi huma kontradittorji. Madanakollu, iċ-ċirku lokali tagħna jkompli għaddej u mnalla jkun hekk, għaliex dan li verament iġibilna l-pożittività fil-hajja tagħna ta' kuljum.

L-ewwel nett xtaqt nibda billi niringrazzja lil dawk kollha li kkontribwew u taw id-donazzjoni tagħhom lis-Socjetà Mużikali San Lawrenz f'dan l-ewwel arbular ta' nofs is-sena. Ir-rispons kien wieħed pożittiv li jkompli jimlina bil-kuraġġ quddiem id-deċiżjoni ambizzjuża li s-Socjetà Mużikali San Lawrenz terfa' l-piż tas-servizzi kollha tal-festa u issa anke dawk tal-Marè tal-Mota u tal-Għada tal-Festa. Dan għamilnih għaliex fhimna l-importanza tal-proġett tal-maħżen tal-Kumitat Festi Esterni San Lawrenz, iżda fuq kollox għamilnih għaliex l-imhabba u l-impenn tas-Socjetà lejn il-Festa ta' San Lawrenz hi bla qies.

Fl-istess hin, inharsu lejn il-festi tal-Gimgha l-Kbira u l-Għid il-Kbir, fejn is-sehem tal-banda hu kruċjali sabiex jiġu ċelebrati dawn il-festi. U hawnhekk fejn nemmen li forsi s-sehem tal-banda mhux apprezzat, anzi saħansitra jittiehed for granted. Irrid ngħid kif dawn iż-żewġ servizzi jiswew daqs l-aqwa żewġ servizzi fil-festa ta' San Lawrenz, li bla dubju jagħmlu lill-Banda Vittoriosana San Lawrenz l-ikbar kontributor f'dawn il-festi, minkejja li l-Parroċċa thallas parti zghira minn din in-nefqa. Qiegħed ngħid dan għaliex tajjeb li kulhadd ikun jaf l-istampa kif inhi, filwaqt li nerġa' ntenni għal darb' oħra l-impenn totali sabiex dejjem nibqgħu nonoraw dawn il-festi bl-aqwa mod.

U iva, għalhekk l-ispejjeż jitolgħu, għax il-kumitat tas-Socjetà jemmen li l-Banda Vittoriosana San Lawrenz għandha tkun tajba u armata kulfejn qed iddoqq, għaliex wara kollox qed inġorru isem il-Birgu dejjem. U filwaqt li hu fatt li hadd ma jista' jinnegah li l-ispejjeż tal-bandisti zdieđu sew, is-Socjetà tinvesti fil-banda wkoll halli r-rizultati jkomplu gejjin. Għaldaqstant, nistieden lid-dilettanti Vittoriosani biex nhar il-Gimgha l-Kbira jkun magħna fil-pjazza għall-programm ta' marċi funebri mill-aqwa qabel naqdbu t-triq tal-purċissjoni.

Ix-xogħol fil-każin kompli għaddej b'mod normali u b'ritmu tajjeb, u marbut mal-Gimgha Mqaddsa, bi kburija u sodisfazzjon kien is-sehem tas-Socjetà fl-attività Kwareżima fil-Palazz tal-President tar-Repubblika ġewwa Verdala. Waqt din il-wirja, hadna sehem bil-Getsemani, fejn f'post prominenti setgħet titgawda mill-eluf ta' Maltin

u Għawdxin li żaruha. Barra minn hekk, matul dan il-perjodu nedejna wkoll policy ġdida lill-bandisti u allievi tas-Socjetà. Din il-policy għandha l-għan li taġġorna lill-Banda Vittoriosana San Lawrenz fir-relazzjoni tagħha mal-bandisti u allievi tal-post għar-realtà preżenti fejn dawn kollha jammontaw għal kważi 50 ruħ. Fl-istess waqt, din il-policy hi l-garanzija ta' kif is-Socjetà ser tkompli toffri s-servizzi mill-aqwa fil-Vittoriosa Kids Music Centre kif ukoll kif ser tkompli żżomm lill-bandisti tal-post fiċ-ċentru ta' hidmietha.

Qed naħdmu wkoll fuq inawgurazzjoni partikolari għall-festa ta' San Lawrenz, kif ukoll la darba jgħaddu l-festi tal-Għid, jibda l-proġett ta' rinovar tal-art fil-kamra tal-kumitat sas-Sala tal-Kunċerti, liema proġett qed ikun iffinanzjat mill-Community Development and Innovation Scheme mmexxija mis-Segretarjat Parlamentari għaż-Żgħażaġh. Riċerka u Innovazzjoni fi hdan il-Ministeru tal-Edukazzjoni, Sport, Żgħażaġh, Riċerka u Innovazzjoni.

Bi kburija ngħidu wkoll li għal darb' oħra. Is-Socjetà Mużikali San Lawrenz ser tkun qed tibbenefika mill-fondi taht l-iskema; It-Taħriġ Mużikali taż-Żgħażaġh fil-Kazini tal-Baned, liema skema hi ffinanzjata mill-Aġenzija Żgħażaġh bil-kollaborazzjoni tal-Għaqda Nazzjonali Kazini tal-Banda. Dawn l-iskemi u oħrajn li applikajna għalihom u għadna qed nistennew ir-rizultat huma kruċjali sabiex għaqdiet volontarji jkun jistgħu jagħmlu proġetti u jtejbu l-operat tagħhom.

Flimkien ma' dan, dejjem għaddej xogħol ta' manutenzjoni u fuq kollox preparamenti biex iżjed tard din is-sena nibdew nimplimentaw il-proġett massiċċ tal-bini ta' strutturi fuq il-bejt sabiex iservu ta' toilets u l-bokka tal-lift, u l-installazzjoni tal-lift. Verament inħares 'il quddiem li nara din il-holma ssir realtà, partikularment wara t-torturi kollha li hadna sabiex wasalna għall-permess.

Fl-aħħar u mhux l-inqas, nappella lill-Vittoriosani sabiex flimkien nipparteċipaw fil-funzjonijiet tal-Gimgha Mqaddsa tal-Parroċċa, kif ukoll nippopolaw il-purċissjonijiet mill-isbaħ li għandna, mill-purċissjoni s-sewda sa dik tal-Għid il-Kbir. B'dan il-mod inkunu qed nuru l-appoġġ tagħna lill-Kummissjoni Gimgha l-Kbira tax-xogħol kbir li tagħmel, u anke lill-Banda Vittoriosana San Lawrenz tal-impenn mużikali importanti fil-kalendarju tagħha. L-Għid it-tajjeb u tislit.



Werrej

Il-Kelma tal-President.....	p.3
San Ġuzepp.....	p. 5
Il-Ġrajja tal-Arkivju Parrokkjali tal-Belt Vittoriosa.....	p. 6
Louis Vierre.....	p. 11
Wiċċ Imbiwiċ ma'	
Ilona Callus.....	p.13

Editor

Adrian Vella

Riklami

John Attard
Simon Farrugia

Proof Reading

Adrian Vella

Ritratti

Melvin Degiorgio
Noel Gauci
Lawrence Parascandolo
Elton J. Randich
Gabriel Treeby Coleiro
Andre Xuereb
Pierre Balzia

Ritratt Faċċata



Parti mill-Getsemani, propjetà tas-Socjetà Mużikali San Lawrenz, armata fil-Palazz Verdala fl-okkażjoni tal-wirja bl-isem "Kwareżima – Arti, Kult u Tradizzjoni". Il-Getsemani tintrama ta' kull sena għall-wiri fil-granet tal-Gimgha Mqaddsa f'Palazzo Huesca.

Stampat

BONNICI'S PRESS Est. 1924

36, Triq San Pawl, Valletta
Tel: 2122 4607 Mob: 9987 0603
E-mail: emibonnicis@gmail.com



MAKE IT A

SIZZLING

SUMMER. 🔥





Soċjetà Mużikali San Lawrenz

Belt Vittoriosa

San Ġuzepp

Minn Patri Martin Mamo OFMCap.



Ma kienx missieru, safrattant Alla fdah b' misteru hekk kbir u profund; Ibnu l-għażiż. Din hija verità li tidhol fil-ġewwieni ta' qalbna bħala nsara. Kultant biċċa xogħol serja u importanti ma tinghatx lil xi persuna li jkun verament haqqha dan ir-rwol, imma tingħata lil persuna li tafdaħa hafna.

Illum irrid inkellimkom fuq San Ġuzepp b' mod mill-aktar differenti. Mhux se nkellimkom fuq xi aspekk mill-ħajja tiegħu li ssoġtu nitkellmu dwaru imma fuq dak li hu aktar reali u konkret. Se nkellimkom fuq dak li fl-Evanġelju ma jkollx kelma waħda, imma madankollu kellu jgħorr id-dinja kollha fuq spallejh. Se neħodkom f' xena partikulari tal-Milied li mill-ewwel tagħtina idea aktar nobbli ta' xi tfixser tkun missier.

Dak li se ngħidilkom huwa meħud minn viżjoni li kellha s-serva t' Alla Luisa Picaretta. Dan mhux Evanġelju imma viżjoni mistika li għegħilna nikkontemplaw aktar fil-fond.

Fil-lejl li twieled Ġesù, Ġuzeppi ma kienx l-eroj li solva l-problemi kollha li ltaqa' magħhom flimkien ma' Marija f' dak il-lejl. Huwa kien ir-raġel li wettaq xi haġa aktar straordinarja:

Il-mument tat-twelid tal-Feddej, kien mument intimu hafna bejn l-Omm u l-Iben. Id-dawl idda u din id-dija għet trażmessa mill-omm. Dak il-ħin hareġ minn għuf Marija d-Divin, u dak il-ħin il-għmiel tal-omm baqa' sieket u mistur fir-raġġ tad-dawl tat-Tarbija.

Ġuzeppi ma kienx fl-istess post tat-twelid tat-tarbija, imma f' parti oħra tal-għar, imrekken u jikkontempla l-Misteru Divin, f' estasi li għalkemm ma rax b' għajnejh it-twelid imma immedita f' qalbu l-Misteru Divin. Ma ħarix bl-għajnejh tal-ġisem imma bl-għajnejh tar-ruħ; estasi sublimi.

Izda min hu fil-verità, Ġuzeppi?

San Ġuzepp mhux karattru sekondarju jew xi hadd li kien prezenti, imma raġel li għex il-misteru bi profundità kbira.

Luisa ma tgħidx li Ġuzeppi fehem kolli, jew li Ġuzeppi mexxa kolli, lanqas ma tgħid li Ġuzeppi rranġa kolli, imma qalet li hu għamel xi haġa aktar profunda u b' saħħitha. Luisa tgħid li meta xi haġa misterjuża bdiet isseħħ, Ġuzeppi kien hemm f' rokna, mixrub bl-istagħġib tal-misteru, josserva bl-għajnejh tar-ruħ. Dan



huwa paternalizmu fl-għola grad tiegħu. Din il-paternità tiegħu mhux għax kellu xi haġa minn tiegħu imma għax minn hemm beda jieħu ħsieb persuna li mhijex tiegħu, mhux fl-istorbju imma b' fedeltà. Tajjeb li nirriflettu kemm il-missier illum jaħsibha bħal dan il-qaddis Ġuzeppi? Kemm hawn ġenituri illum li jmexxu, dar, familja, xogħol, u jibqgħu hemm fis-skiet mingħajr ma jsemmu leħinhom xi ftit. Imma Ġuzeppi hekk kien. Meta hadd ma jcapčaplek, hadd ma jinnota s-sagrificji personali tiegħek, izda mingħajek dik il-biċċa xogħol tispicča, jikrolla, ma sseħħ.

San Ġuzepp huwa l-qaddis ta' dawn il-qlub moħbija, ta' dawki li ma jħobbux jippożaw fuq quddiem imma madankollu jagħmlu l-ħajja ta' haddieħor aktar imdawwla.

Hawn hu l-paradoss. Ġuzeppi seta' ħarab 'l hemm. Seta' qal: "Din mhux biċċa xogħol tiegħi!", seta' pproteġa lillu nnifsu, imma minflok huwa baqa' hemm ma'



Soċjetà Mużikali San Lawrenz

Belt Vittoriosa

Marija u t-tarbija u mal-pjan ta' Alla li hu aċċetta li jservi.

Ġesù twieled, fqir, fragli u espost għas-soċjetà. Izda min hejjielu t-triq għall-futur jekk mhux Ġuzeppi? Dan hu dak li ggwida mingħajr ma kkmanda, li mexxa mingħajr ma impona, li ħabb mingħajr ma talab xejn lura.

Imbagħad Luiza għazlet it-tieni xena.

Tharsux lejn dan il-lejl sempliciment bħala grajja, imma bħala attitudni tal-qalb. Hija tgħid li rat lit-tarbija bil-ġenituri hdejha jaduraw lit-tarbija u mixruba fil-misteru quddiemhom, wiehed kull naħa, u ġġiegħelek tidhol fil-grotta mhux bħala turist imma bħala dixxiplu.

Int f'liema karattru tassocja ruhek, f'Marija li qed tadura, f'Ġuzeppi li jibqa' ssummat u mistgħageb b'dan il-misteru, jew f'Luiza li tħossha ċkejna quddiem dan kollu? Ipprova immaġina li int ukoll diehel fil-grotta xxomm ir-riħa tat-tiben, il-kesħa tal-lejl u tosserva n-nifs tat-tarbija. Li għandek tagħmel hu biss li ma tagħmel xejn ħlief li tħalli lil Ġesù jħares lejk. Din hija l-vera adorazzjoni. Tipprova tħalli lil Alla jsibek aktar milli tipprova ssib kliem biex tliessen.

Marija u Ġuzeppi b'fidi u b'telqa totali f'Alla jibqgħu quddiem dik it-tarbija jadurawha. Ħafna nies ma jsufrux għax m'għandhomx fidi imma għax iridu li l-fidi tikkontrolla kollox.

Ġuzeppi kellu fidi li timxi fid-dlam u tibqa' hemm sieket, jemmen. Jekk illum int tinsab għajjen b'dak kollu li offrietlek il-ħajja, ħares lejn Ġuzeppi. Titlobx ħajja bla problemi, imma grajja li meta jiġuha l-problemi ma taħrabx 'l hemm minnha. Ara ftit kemm hawn nies b'sitwazzjonijiet moħbija llum, b'solitudni, bi dwejjaq, li jidhru ferħanin fuq il-mejda izda minn ġewwa, jinsabu mkissra u beżgħana; min tilef ix-xogħol, min jieħu ħsieb il-marid, min qed itella' lil uliedu waħdu. Dawn huma kollha Ġuzeppi tal-lum li huma l-post fejn Ġesù jerga' jagħzel li jitwieled fis-skiet.

Anki meta fil-ħajja tħosok fragli u ma tiswa għal xejn għax ftit jagħtu kasek, Alla qed jipprovdilek lil xi hadd biex tħobbu u biex tgħinnu.

San Ġuzepp, int li rabbejt lil Ġesù mingħajr ma ppossedejtu, għallimni nibda nħobb bħalek. Int li pproteġejt lil Marija fis-skiet, iproteġi lill-familja tiegħi. Int li dħalt fid-dalma tal-grotta mingħajr ma ħrabt 'l hemm, aġtini s-saħħa meta niġi f'sitwazzjonijiet ta' dlam. U fuq kollox meta nħossni li ma niswa għal xejn, fakkarni li Alla jsalva d-dinja permezz ta' dawk li ma jcaplulhomx.

Il-Ġrajja tal-Arkivju Parrokkjali tal-Belt Vittoriosa

Kitba ta' George Agius

F'kull parroċċa, b'mod partikolari f'dawk li l-bidu tagħhom imur lura bosta sekli, insibu armarji li jostru fihom teżor prezzjuż li mhux dejjem jingħata l-apprezzament li jisthoqqlu. Dan it-teżor mhu xejn għajr l-Arkivju Parrokkjali. Dan mhuwix sempliciment spazju fejn jinżammu għadd ta' manuskritti qodma, miktuba bl-idejn u li probabbilment il-linka tagħhom, maż-żmien, bdiet tiflef mil-leggibbiltà tagħha; izda huwa post li jiġbor fih gabra ta' dokumenti imprezzabbli. L-arkivji parrokkjali huma, b'mod simboliku, bħall-qalb tħabbat tal-memorja kollettiva: sors ta' għarfien, wirt u identità li jgħaqqad il-passat mal-prezent.

L-Arkivju Parrokkjali tal-Belt Vittoriosa¹

Ma jistax jonqos li l-Parroċċa tal-Belt Vittoriosa, li żżomm bħala patrún tagħha lil San Lawrenz Djaknu u Martri u li tradizzjonalment titqies bħala l-eqdem parroċċa f'Malta, wara l-Katidral tal-Imdina,² għandha arkivju li jikkonserva fih gabra notevoli ta' volumi, dokumenti u registri ta'

importanza. Fost dawn il-volumi prezzjużi, l-eqdem manuskritt miżmum fl-Arkivju Parrokkjali tal-Birgu jmur lura għas-sena 1558, jiġifieri madwar seba' snin qabel l-Assedju l-Kbir tal-1565. F'dan il-volum insibu rreġistrati l-maġħmudijiet, iż-żwiġijiet u l-imwiet li seħħew bejn l-1558 u l-1626.

Madankollu, l-Arkivju Parrokkjali tal-Belt Vittoriosa huwa ferm aktar minn gabra ta' registri tal-maġħmudijiet, żwiġijiet u mwiet. Fih hemm ikkonservati għadd kbir ta' manuskritti li xi wħud minnhom huma meqjusa bħala patrimonju nazzjonali, bħalma huma l-volumi li jiġbru fihom dokumenti li kienu jappartjenu lit-Tribunal tal-Inkwizizzjoni li kien jopera mill-Palazz tal-Inkwizitur fil-Birgu.





Soċjetà Mużikali San Lawrenz

Belt Vittoriosa

Il-ġrajja ta' dan l-arkivju hija waħda ikkulurita u xi drabi turbolenti, għaliex matul is-sekli, kellu waqtiet ta' theddida serja għall-eżistenza tiegħu. Fost dawn insibu l-Assedju l-Kbir tal-1565, l-okkupazzjoni Franciża lejn l-aħħar tas-seklu 18, u t-Tieni Gwerra Dinjija, meta l-post li kien jospitah safa mġarraf.³

Qerda Kbira

Mal-medda tas-snin kienu bosta l-postijiet li laqgħu fihom l-Arkivju Parrokkjali tal-Belt Vittoriosa. Izda għall-ħabta tal-1877, il-Kapitlu tal-Kollegġjata ta' San Lawrenz iddeċieda li jwaqqa' l-Knisja ta' Santa Marija, li kienet maġenb il-bieb sekondarju tal-Knisja Parrokkjali, biex minflok tinbena l-Aula Capitularis jiġifieri is-sala fejn isiru il-laqgħat kapitulari.⁴ Kolloxx jindika li meta l-bini tas-sala tlesta, l-Arkivju Parrokkjali ġie trasferit hemmhekk. Madankollu, madwar sittin sena wara, nhar il-Ħamis, 16 ta' Jannar 1941, waqt li l-Gżejjer Maltin esperjenzaw l-ewwel attacki mill-qawwa tal-ajru Germaniża li waslet hawn bil-ghan li teqred l-aircraft carrier HMS Illustrious, li kien irmiġġat għat-tiswija f'Parlatorio Wharf, taħt Kordin. Il-biċċa l-kbira tal-bombi f'dawn l-attakki waqgħu fuq it-tliet ibliet u għamlu minnhom herba sħiħa.⁵

L-aġhar tragedja f'dawn l-attakki seħħet fil-Birgu, fejn il-biċċa l-kbira ta' bejn tletin u erbghin persuna li kienu qed ifittxu kenn fis-sagristija tal-Knisja ta' San Lawrenz mietu taħt id-debris, meta din, flimkien mal-Aula Capitularis, sfaw imġarrfa.⁶

Dan l-attakk devastanti kkawża ħsarat kbar lill-Arkivju Parrokkjali, kif ukoll it-telf ta' diversi teżori artistiki u storiċi miżmuma b'għozża fl-Aula Capitularis u l-kumpless tas-sagristija. Sfortunatament ħafna manuskritti li kienu jagħmlu parti mill-arkivju sfaw mirduma taħt it-tiġrif u komplew iġarrbu ħsarat estensivi wara li xxarrbu bl-ilma tax-xita.⁷ Fil-jiem ta' wara t-tragedja, uħud minn dawn id-dokumenti ingabru fl-ixkejjer, filwaqt li oħrajn, insterqu⁸ jew ġew mormija. L-operazzjoni biex jiġu salvati dawn il-manuskritti flimkien ma' oġġetti prezzjużi oħra minn taħt id-debris tmexxiet mill-Kanonċi Dun Lawrenz Micallef u Dun Gwann Marija Farrugia, bl-għajjnuna ta' suldati mir-regiment tal-Buffs u voluntiera oħra.⁹

Id-Dekan Dun Anton Zammit Gabaretta

Meta wara l-gwerra, l-Aula Capitularis nbriet mill-ġdid, il-Kapitlu tal-Kollegġjata alloka żewġ armarji ingastati fil-ħajt, simili għal dawk li kien hemm qabel, biex fihom jinżammu

l-manuskritti u l-kotba li ġew salvati. Aktar tard il-Kanonku Dun Anton Zammit Gabaretta, li kien ukoll Assistent Librar fil-Biblijoteka Nazzjonali ta' Malta, ġie nkarigat jiehū ħsieb l-organizzazzjoni u r-riabilitazzjoni tal-manuskritti salvati. Wara li ġabar mill-ġdid numru konsiderevoli ta' volumi u dokumenti, l-ispazju fiż-żewġ armarji ma baqax adegwat, għaldaqstant, il-Kavaliere Domenico Azzopardi li kien benefattur kbir tal-Kollegġjata u l-Kapitlu ta' San Lawrenz wara l-gwerra irregala lill-Kapitlu armarju artistiku biex fih jitqegħdu wħud mill-volumi.¹⁰ Dan l-armarju flimkien mal-iskrivanija li tikkomplimentah, jingħad li kienu kkummissjonati mid-Duce Benito Mussolini, izda allegatament ġew irrifjutati minnu ladarba tlestew. Din l-għamara kienet inxtrat minn Azzopardi nnifsu waqt irkant, ffit qabel it-Tieni Gwerra Dinjija.¹¹

Fost il-volumi riabilitati mill-Kanonku Dekan Zammit Gabaretta tul is-snin sittin, sebghin u l-bidu tas-snin tmenin tas-seklu għoxrin, insibu s-sensjela ta' volumi msejja Memorie Lanzon, dawk magħrufa bħala Status Animarum, dokumenti tal-Kapitlu, għadd ta' registri ta' diversi fratellanzi stabbiliti fil-parroċċa tal-Birgu, kif ukoll 14-il volum imsejja Sant Uffizio Cartolaro, li jappartjenu lill-Inkwizizzjoni Rumana f'Malta.

Is-Sur Lorenzo Zahra

Wara l-mewt tal-Kanonku Dun Anton Zammit Gabaretta fl-1986, l-Arċipriet tal-Birgu, il-Kanonku Dun Pawl Raggio, talab lis-Sur Lorenzo Zahra jekk jixtieqx ikompli fejn ħalla Dun Anton. Lorenzo aċċetta bil-qalb u ntefa' b'ruħu u ġismu biex ikompli jaqgħad u jirrestawra aktar volumi.¹² Fost dawn, irnexxielu jikkompila tliet volumi oħra biex jiziedu mal-kollezzjoni tas-Sant Uffizio Cartolaro u b'hekk din il-kollezzjoni giet tikkonsisti fis-17 il-volum.

Fuq nota personali niftakar li meta kont żgħir ta' spiss kont imur ngħin lil Lorenzo waqt li kien ikun qed jaħdem fuq l-arkivju, billi nfarfar bil-pinzell it-trab minn fuq il-folji u xi drabi, b'attenzjoni kbira, kont ngħaddi l-karti mgħaffġa bil-hadida tal-mogħdija biex inehħilhom it-tikmix.

Lorenzo mhux biss ħadem fuq ir-riabilitazzjoni tal-arkivju, izda ħoloq indiċi sistematiku tal-kotba u dokumenti kollha li jikkomprenedi.¹³ Huwa kien strumentali wkoll biex kompli jarrikkixxi dan l-arkivju b'għadd ta' dokumenti u kotba importanti li kienu jagħmlu parti mill-kollezzjoni personali tiegħu, fost dawn insibu l-manuskritt tal-viżta pastorali ta' Monsinjur Pietru Dusina, kotba msejja incunabula u post-incunabula, inċiżjonijiet u kollezzjoni vasta ta' Melitensia.¹⁴ Nemmen li l-ħidma volontarja li Lorenzo wettaq fl-Arkivju



L-armarju mġhoti mill-Kavaliere Domenico



Viżitaturi jammiraw l-arkivju parrokkjali waqt l-open day



Soċjetà Mużikali San Lawrenz

Belt Vittoriosa

Parrokkjali tal-Belt Vittoriosa kienet strumentali biex, meta rtira mix-xogħol minhabba l-età, għal bosta snin hadem ukoll bhala assistent arkivista fil-Kurja tal-Arcisqof fil-Furjana.

Restawr u konservazzjoni

Meta Lorenzo Zahra ma setax ikompli bil-hidma tiegħu minhabba l-età, l-Arcipriet, il-Kanonku Dun Karm Busuttil, afda din ir-responsabbiltà f'idejja. Meta bdejt niffamiljarizza ruhi mal-arkivju wara li ġejt mgħoti din ir-responsabbiltà, innutajt li għalkemm parti mill-arkivju kienet ippreservata tajjeb, sezzjonijiet oħra kienu qed jiddeterjoraw minhabba t-trab, l-insetti u anke l-umdità.¹⁵ Għaldaqstant, beda jinhass il-bżonn urġenti li dawn id-dokumenti storiċi jiġu salvagwardati u suġġetti għal trattament xjentifiku. Dan il-proċess beda bid-diżinfestazzjoni (Anoxia) u kompli b'trattament kontra l-umdità u tindif fil-laboratorji ta' PrevArti. Fl-istess waqt, iż-żewġ armarji ingastati fil-ħajt, kif ukoll l-armarju mogħti mis-Sur Domenico Azzopardi, ġew diżinfestati permezz ta' tagħmir sofistikati li nġieb apposta fuq il-post mill-istess kumpanija.¹⁶

Sabiex dan l-intervent tekniku seta' jsir possibbli, is-Soċjetà Storika u Kulturali tal-Belt Vittoriosa fittxet l-għajnuna finanzjarja mill-Kunsill Malti għall-Volontarjat permezz tal-iskema Small Initiatives Scheme. Wara t-tlestija tal-proċess tad-diżinfestazzjoni u tindif, id-dokumenti kollha ġew imqegħda mill-ġdid fl-armarji rispettivi.¹⁷

L-Arkivju: Taqsimiet u kontenut

Wara li tajna ħarsa ġenerali lejn il-ġrajja tal-Arkivju Parrokkjali tal-Belt Vittoriosa, kif ukoll lejn il-proċess ta' riabilitazzjoni u restawr tiegħu, issa ser nagħti tagħrif konciz dwar it-taqsimiet u l-kontenut tiegħu. Fil-preżent, l-Arkivju Parrokkjali huwa kkonservat f'erba' postijiet differenti: ir-repożitorju prinċipali jinsab fl-Aula Capitularris; ir-reġistri tal-magħmudijiet, iż-żwiġijiet u l-imwiet jinżammu fl-Uffiċċju Parrokkjali; diversi reġistri, folji u kotba oħra tqegħdu f'gwardarobba li tinsab f'kamra fi ħdan il-kumplex



Waqt il-proċess tar-restawr

tal-Knisja Parrokkjali;¹⁸ u, fl-aħħar nett, l-Arkivju Lorenzo Zahra, li jinsab fis-sede tas-Soċjetà Storika u Kulturali li fih qed jinżammu diversi volumi, incizjonijiet, folji u kotba tal-melitensia.¹⁹

Volumi tal-Inkwizizzjoni

Fost is-sezzjonijiet l-aktar sinifikanti li nsibu f'dan l-arkivju hemm il-kollezzjoni tas-17-il volum tal-Cartolaro. Dawn il-volumi huma marbuta mal-Inkwizizzjoni li, bejn 1-1571 u 1-1798, mhux biss kellha l-palazz tagħha fil-Birgu, iżda għazlet ukoll il-knisja ta' San Lawrenz bhala l-knisja uffċjali tad-Delegati Appostoliċi u Inkwizituri. Is-sopravvivenza ta' dawn id-dokumenti originali tal-Inkwizizzjoni, miġbura fl-Arkivju Parrokkjali tal-Birgu taħt l-isem ġenerali ta' Cartolari, tirrappreżenta probabbilment waħda mill-aktar ġabriet estensivi tat-tip tagħha barra mill-arkivju prinċipali tal-inkwizizzjoni f'Malta li jinsab fl-arkivju tal-Katidral fl-Imdina.²⁰

Dawn il-volumi, flimkien, jinkludu aktar minn 6,500 folju u fihom mijiet ta' dokumenti separati li jkopru kważi l-perjodu kollu tal-preżenza tal-Inkwizizzjoni f'dawn il-gzejjer, b'mod partikulari mit-tieni nofs tas-seklu sbatax 'il quddiem. Ma tista' tiġi identifikata l-ebda ordni loġika fil-mod kif il-materjal huwa miġbur, la bejn il-volumi u lanqas fi ħdan



Ħsarat ikkawżati mill-kamla u l-umdità fuq xi volumi qabel ma' għaddew mill-intervent tad-diżinfestazzjoni u tindif



Il-frotuspizju tal-Ktieb tal-Quddiesa ta' Palestrina



Wieħed mill-armarji li jiffurmaw parti mill-Arkivju Parrokkjali



Soċjetà Mużikali San Lawrenz

Belt Vittoriosa

kull volum.

Il-maġġoranza tad-dokumenti jikkonsistu fi proċedimenti ċivili, li ħafna minnhom għadhom iżommu n-numru originali tal-kawża, kif ukoll xi proċedimenti kriminali inkwiżitorjali. In-numerazzjoni originali tippermetti referenzi u tqabbil mal-arkivju prinċipali li jinsab fl-Imdina. Materjal ieħor ta' importanza f'dawn il-volumi jinkludi korrispondenza originali mill-Kongregazzjoni tas-Sant'Uffizzju f'Ruma lill-Inkwiżitur f'Malta, kif ukoll diversi dokumenti oħra ta' natura amministrattiva u guridika.²¹

Restawr tal-Cartolaro

Dawn il-volumi li huma ikkonservati fl-Aula Capitularis, b'mod ġenerali, jinsabu f'kundizzjoni tajba, peress li kienu ġew irrestawrati lejn l-aħħar tas-snin sebgħin, tmenin u disgħin tas-seklu għoxrin. Minkejja dan, ġie nnotat li tliet volumi minnhom kienu jeħtieġu intervent imminenti ta' restawr mill-ġdid, peress li kellhom diversi ħsarat ikkawżati mill-insetti u mill-elementi.

Għaldaqstant, fl-2024, b'kollaborazzjoni shiħa mal-Parroċċa, is-Soċjetà Storika u Kulturali tal-Belt Vittoriosa imbarkat fuq proġett għar-restawr ta' dawn it-tliet volumi. Minn dakinhar sal-lum, tlestew zewġ volumi li ġew restawrati mill-kumpanija Atelier del Restauro, bl-appoġġ finanzjarju ta' diversi entitajiet.²² Il-pjan huwa li, meta jinstabu l-fondi meħtieġa, jintbagħat ukoll it-tielet volum u b'hekk l-ewwel fażi tal-proġett tkun lesta.

It-tieni fażi tal-proġett ser tkun tikkonsisti fil-legatura professjonali tal-kumpliment, sabiex il-volumi kollha jkunu uniformi.²³

Reġistri Parrokkjali

Sezzjoni oħra ta' importanza kbira hija dik tar-Reġistri tal-Maġmudijiet, Żwiġijiet u Imwiet. Dawn ir-reġistri



Volum irrestawrat tas-Sant Uffizio Cartolaro

jipprovdur rendikont dettaljat tal-membri tal-komunità parrokkjali tul is-sekli, u joffru taġħrif ta' valur kbir kemm għar-riċerka storika kif ukoll għal dik ġenealoġika. Matul it-Tieni Gwerra Dinjija, xi reġistri tal-maġmudijiet u ż-żwiġijiet li jkopru l-perjodu bejn 1-1866 u 1-1936 sfaw parzjalment mitlufa jew garrbu ħsarat konsiderevoli, għalhekk kienet ittiehdet id-deċiżjoni li jigu ikkupjati mill-ġdid fuq reġistri ġodda. Din it-taqsimha tinzamm fl-Uffizzju Parrokkjali minhabba li tiġi ikkonsultata fil-ħruġ taċ-ċertifikati parrokkjali.²⁴

Acta Capitularis

Wara li fl-1820 il-Knisja Parrokkjali ta' San Lawrenz giet mghollija għad-dinjità ta' Kolleġġjata, l-Arkivju Parrokkjali beda jinkludi sezzjoni msejjaħta Acta Capitularia. Din is-sezzjoni li tinsab fl-Aula Capitularis tiġbor fiha d-deliberazzjonijiet u d-deċiżjonijiet tal-Kapitlu tal-istess Kolleġġjata, kif ukoll dokumenti amministrattivi u funzjonali tal-Kapitlu Lawrenzjan.²⁵



L-Apparat li jaħdem bit-teknoloġija tal-microwave waqt li kienu qed jiġu disinfeżtati l-armarji fl-Aula Capitularis



Delegazzjoni tal-HSBC Foundation iżżur il-volumi irrestawrati



Membri tal-Kumitat tar-Rotary Club La Valette jipprezentaw volum irrestawrat tal-Cartolaro



Soċjetà Mużikali San Lawrenz

Belt Vittoriosa

Memorie Lanzon

Sezzjoni importanti oħra li nsibu fl-Aula Capitularis hija dik magħrufa bħala Memorie Lanzon. Din tikkonsisti f'għadd ta' volumi miktuba bl-idejn minn Don Lorenzo Lanzon, wild dehen tal-Belt Vittoriosa. F'dawn il-volumi nsibu gabra kbira ta' informazzjoni dwar grajjet il-Knisja f'Malta, b'mod partikolari dik tal-Belt Vittoriosa.²⁶ Huwa kiteb ukoll żewġ volumi oħra bl-isem Diario delle Feste, li jiġbru fihom rakkont dettaljat ta' diversi festi, ċerimonji u servizzi reliġjużi li kienu jsiru fil-Birgu,²⁷ kif ukoll f'postijiet oħra, mill-aħħar snin tas-seklu tmintax sal-ewwel snin tas-seklu dsatax.

Kotba, Mużika, Inċizjonijiet u Dokumenti

Fid-diversi postijiet li jospitaw taqsimiet varji tal-Arkivju Parrokkjali ta' San Lawrenz insibu għadd ta' kotba stampati, li whud minnhom jidhru fil-kategorija tal-incunabula jew post-incunabula. Għadd ta' kotba antiki oħra ta' natura reliġjuża jew profana, fosthom testi xjentifiċi, trattati teoloġiċi, missalli, kotba tat-talb, omeliji u oħrajn. Hemm ukoll gabra ta' partituri mużikali u antifonarji kemm stampati kif ukoll miktuba bl-idejn. Fost dawn, l-aktar li jolqot l-għajn huwa edizzjoni rari tal-ewwel ktieb tal-quddies tal-kompożitur Taljan Giovanni Pierluigi da Palestrina, ippubblikata f'Ruma fl-1572.²⁸

Flimkien ma dawn, insibu wkoll għadd ta' dokumenti u registri finanzjarji ta' legati, magħrufa bħala adempidenze; registri tal-amministrazzjoni tal-knisja, magħrufa bħala veneranda lampada; registri ta' beneficċji, imsejha prebende; registri tal-knejjes filjali tal-Birgu; registri tal-fratellanzi, cabreo, volumi tal-istatus animarum kif ukoll kollezzjoni ta' inċizjonijiet u dokumenti oħra.

Konkluzjoni

Għalkemm il-ħidma fuq l-Arkivju Parrokkjali ma tieqaf qatt, peress li dejjem hemm il-ħtieġa ta' restawr u konservazzjoni, jista' jiġi affermat b'sodisfazzjon li tul l-aħħar tmenin sena sar ħafna xogħol biex din il-kollezzjoni prestiġjuża, li tappartjeni lill-Parroċċa tal-Birgu, tiġi ppreservata. Dan l-Arkivju, illum, huwa disponibbli għar-riċerkaturi u joffri tieqa unika fuq l-istorja, il-fidi u l-ħajja ta' kuljum tal-komunità parrokkjali Vittoriosana. Dan huwa wkoll xhieda tad-dedikazzjoni u l-imħabba ta' generazzjonijiet sħaħ ta' Vittoriosani lejn il-Knisja Parrokkjali u l-qaddis patrūn tagħhom, San Lawrenz.



Viżitaturi fl-Aula Capitularis waqt Open Day biex in-nies ikunu jistghu jżuru l-arkivju Parrokkjali mill-qrib

Illum, dawn il-volumi migbura fl-Arkivju Parrokkjali jikkostitwixxu għajn prezzjuża ta' taġħrif għall-istudjużi u r-riċerkaturi, għaliex, filwaqt li huma ppreservati, jinsabu aċċessibbli għal aktar skoperti fil-futur.

Noti u Referenzi

- 1 L-Arkivju Parrokkjali tal-Belt Vittoriosa xi drabi jiġi riferut għalih bħala l-Arkivju tal-Kolleġġjata tal-Belt Vittoriosa. Fil-fatt, fuq it-timbru l-antik li kien jintuża fuq id-dokumenti nsibu l-kliehem ARCH. COLL. CANONICORUM VICTORIOSAE. Dan jista' jagħti l-każ, għaliex sa fit snin ilu wiehed jista' jgħid li kwazi d-dokumenti kollha li jagħmlu parti mill-Arkivju kienu jinsabu fl-Aula Capitularis, bl-eċċezzjoni tas-sezzjoni tar-registri tas-Sagramenti. Illum, izda, id-dokumenti huma kkonserwati f'erba' postijiet differenti, kif ser naraw f'dan l-artiklu, u jiġbru fihom materjal varjat, fosthom volumi ta' fratellanzi u knejjes oħra ġewwa l-Birgu, kif ukoll volumi li jmorru lura għal żmien qabel it-twaqqif tal-Kolleġġjata. Għalhekk, f'din il-kitba ser nirreferi għalih bħala l-Arkivju Parrokkjali tal-Belt Vittoriosa.
- 2 Il-Parroċċa tal-Birgu tradizzjonalment hija meqjusa bħala l-ewwel waħda wara l-Katidral tal-Imdina. Fl-editt mahruġ nhar l-14 ta' Ottubru 1723, l-Isqof ta' Malta, Monsinjur Gaspar Gori Mancini, jikteb hekk:
"Billi, wara l-Knisja Mqaddsa Katidral tagħna, fost il-knejjes kollha ta' din id-Djoċesi ta' Malta, tiehu l-ogħla post li jixraqilha, billi hija l-aktar antika, dik il-knisja taht l-isem ta' San Lawrenz tal-Belt Vittoriosa, ..."
- 3 L-Aula Capitularis, flimkien mas-sagristija tal-Kolleġġjata ta' San Lawrenz, iġġarrfu nhar il-Ħamis 16 ta' Jannar 1941. Dakinhar l-arkivju safa mirdum taht id-debris, bil-konsegwenza li xi dokumenti nqerdu jew insterqu, filwaqt li oħrajn helsuha ħafif, għalkemm garrbu ħsarat estensivi.
- 4 Giuseppe Porsella Flores, *Knejjes li ma għadhomx jidhru ġewwa l-Birgu, Santa Marija, I*; Lehen is-Sewwa, 25 ta' Jannar 1930.
- 5 Minkejja x-xita ta' bombi mitfughin mill-Luftwaffe, waħda biss innexxielha tolqot lill-HMS Illustrious.
- 6 George Agius, *San Lawrenz: Mahbub u Meqjum fi Żmien il-Gwerra*, Print it, 2019, pp. 32-33.
- 7 G. Agius, *op. cit.*, p. 37.
- 8 Hemm indikazzjonijiet ta' min joqgħod fuqhom li l-volumi tan-Notizie ta' Don Luca Rosso, li għal żmien twil konna nahsbu li ntilfu, illum jinsabu ppreservati f'arkivju fir-Renju Unit.
- 9 Lorenzo Zahra, *Ir-Riabilitazzjoni tal-Arkivju Kapitolari ta' San Lawrenz, Vittoriosa*, 2003. Dan l-artiklu jinsab fil-kollezzjoni ta' kitbiet ta' Lorenzo miżmuma fl-Arkivju Lorenzo Zahra tas-Soċjetà Storiko u Kulturali Vittoriosa.
- 10 Anthony Zammit Gabarretta, *The Church of the Grand Masters and Inquisitors*, p. 70.
- 11 L. Zahra, *op. cit.* Ftit tas-snin ilu, waqt li kont fl-uffiċċju tas-Sindku ta' Amaseno fl-Italja, innotajt li l-għamara li hemm hemmhekk hija identika għal dik mogħtija mis-Sur Domink Azzopardi, bl-eċċezzjoni li fiha numru akbar ta' bibien.
- 12 Ibid.
- 13 Dan l-indiċi jinsab fil-kollezzjoni ta' kitbiet ta' Lorenzo miżmuma fl-Arkivju Lorenzo Zahra tas-Soċjetà Storiko u Kulturali Vittoriosa.
- 14 L. Zahra, *op. cit.*
- 15 Instabu għadd ta' dokumenti fl-uffiċċju parrokkjali li kienu f'kundizzjoni ħażina ħafna minħabba l-umdiċi u l-kamla. Il-kamla kienet qed tagħmel herba wkoll f'xi whud mid-dokumenti miżmuma fl-Aula Capitularis.
- 16 It-teknoloġija Mobile Microwave hi l-aktar waħda innovattiva li hi maħsuba għad-dizinfestazzjoni ta' ogġetti tal-injam li ma jistgħux jingarru minn posthom. Dan l-apparat jintuża biex tiġi żgurata l-eliminazzjoni tal-pesti bijoloġiċi permezz tal-microwaves.



Id-Direttur ta' Radju Calypso waqt l-inawgurazzjoni tar-restawr tal-Antifonarju tas-seklu 18



Soċjetà Mużikali San Lawrenz

Belt Vittoriosa

- 17 Dan il-proġett twestaq fl-2024.
 18 Din il-gwardarobba tinsab fil-kamra laterali tal-lemin tal-intrata (salott) li twassal għas-sagristija.
 19 L-Arkivju Lorenzo Zahra ġie inawgurat fl-2021. Fost l-oħrajn, dan jinkludi kollezzjoni estensiva ta' kitba, riċerka u memorabilia marbuta mal-Birgu u ma' San Lawrenz, miġbura jew miktuba minn Lorenzo Zahra li għalih huwa msemmi dan l-Arkivju.
 20 Ammont konsiderevoli ta' korrispondenza mibgħuta lis-Sant' Uffizzju mill-Inkwizituri li mexxew it-Tribunal tal-Inkwizizzjoni f' Malta llum tinsab fl-Arkivju Sigriet tal-Vatikan.
 21 Għal aktar taġġir, ara l-paper ta' William Zammit bl-isem *Records of the Roman Inquisition in Malta in the Vittoriosa Collegiate Archive: A Preliminary Survey*.
 22 L-ispejjeż biex ġew irrestawrati l-ewwel żewġ volumi thallsu kif ġej: Volum wiehed mill-Rotary Club Malta La Valette, u l-volum l-ieħor b'kollaborazzjoni bejn il-Farsons Foundation u l-HSBC Foundation.
 23 Minhabba li tliet volumi, li kellhom l-aktar hsara, saritilhom qoxra u legatura ġdida b' materjali li jaqblu aktar mal-perjodu li fih inkitbu dawn il-manuskritti, kif ukoll saritilhom kaxxa protettiva, hemm il-hsieb li l-erbatax-il volum l-ieħor isirtilhom qoxra ġdida u kaxxa protettiva,

- sabiex is-sbatax-il volum ikunu uniformi.
 24 Din it-taqsimha tikkonsisti f'erba' taqsimiet: ir-Registri tal-Magħmudija, ir-Registri taż-Zwiġijiet, ir-Registri tal-Imwiet, u fit-registri tal-Griżma tal-Isqof. Fl-ewwel snin tas-seklu 21, Anthony Pule hejja spreadsheets li fihom ikkumpila l-indiċi kompjuterizzati ta' dawn ir-registri, filwaqt li ritratti ta' kull paġna tagħhom ġew maħzuna fuq DVD.
 25 Il-minuti tad-deliberazzjonijiet kapitulari, sa fit għexieren ta' snin ilu, kienu jinkitbu bil-Latin.
 26 Il-kollezzjoni Memorie Lanson hija fformata minn tmien volumi, li tnejn minnhom, is-6 u l-8, huma maqsuma f'żewġ partijiet; għalhekk, b'kolloxx din is-sensjela tinkludi għaxar kotba.
 27 Il-maġġoranza tal-avvenimenti li kiteb fuqhom Lanson ġraw fil-Knisja ta' San Lawrenz jew fil-Birgu, iżda hemm oħrajn li ġraw f'postijiet oħra.
 28 Meta tiftaħ il-volum, l-ewwel haġa li toloq l-ghajn hija incizjoni b'disinjati elaborati ta' strumenti mużikali u figuri allegorici li jdawwru ix-xbieha tal-Papa Gulju III waqt li kien qed jiġi pprezentat bil-kteb tal-quddies minn Palestrina nnifsu fl-1554. Dan il-kteb hu deskritt bhala edizzjoni rari hafna. Fis-snin ta' qabel il-gwerra kien ġie msewwi u lilegati mill-ġdid fuq l-inizzjattiva tal-Kanonku Dun Gian Mari Farrugia. Minkejja li ntradam fil-gwerra meta ġġarrfet l-Awla Kapitulari, illum jinsab f'kundizzjoni tajba hafna.

Louis Vierne


Kitba ta' Christopher Pisani

Għaddiet sena u bdiet oħra. Kull sena jkollha l-isfidi tagħha, l-esperjenzi li jsawru l-karattru tal-bniedem u jibnuh f'karattru iktar sod. Is-sena 2025, kienet sena ta' sfida għall-familja tagħna. Bdejna f'Ġunju, b'missieri jkollu incident sfortunat u li seta' ġie evitat. F'Novembru tlietna lill-għażiż nannu Giovanni Pisani, maħbub minn bosta, mużikant, u raġel tal-familja. Mewta mhux familjari, iżda li ħalliet impatt kienet dik tas-Surmast Paul Schembri, persuna li ħdimt miegħu, u li nammira mużikalment. Giovanni u Paul kienu ħbieb, is-Surmast u l-Arkivist, qisu ma riedux jinfirdu, Giovanni miet fit-2 ta' Novembru, u Paul miet fid-9 ta' Novembru, eżatt ġimgha wara.

Grazzi Mulej li kont ma' missieri!

Is-sliem Nann!

Is-sliem surmast!



Ngħaddu għall-kompożitur ta' din il-harġa. Louis Vierne, organista Franciż li minkejja d-diffikultajiet li sab ruħu fihom, xorta qatt ma' qata' qalbu.

Vierne twieled f'Poitiers fit-8 ta' Ottubru tal-1870. Missieru, Henri-Alfred Vierne kien għalliem u ġurnalista, li aktar tard sar ukoll l-EDITOR tal-ġurnal *Journal de la Vienne*. Dan ix-xogħol laqqgħu mal-mara tiegħu Marie-Josephine Gervaz, li wara li żżewġu, kellhom flimkien erbat itfal. Louis, twieled kważi għami, b'dik li jsejthulha *congenital cataracts*. Jidher li ta' età żgħira, fejn il-vista kienet nieqsa, l-udit kien ferm attiv. Ta' sentejn sema' l-pjanu għand il-ġar tiegħu, u malli semgħu, Louis mar u beda jfittex in-noti li sema' fuq il-pjanu. Fl-1873, missieru mar jaħdem Pariġi mal-ġurnal *Paris-Journal*, b'hekk, il-familja kollha marret Pariġi. Ta' sitt snin, Louis għamel operazzjoni f'għajnejh it-tnejn u b'hekk seta' jagħraf oġġetti, persuni, u ittri kbar. Ġewwa Lille, Louis beda jitgħallem il-pjanu ma' Madame Gosset, fejn b'paċenzja kbira kienet tikteb il-mużika fuq linji wesgħin u kbar sabiex ikun jista' jarahom.

Fl-1880, missieru ħadem ma' diversi ġurnali u għaldaqstant, Louis kompli l-istudji mużikali. Komplu jistudja l-pjanu ma' Louis Specht, għalliem nieqes mid-dawl li kien jgħallem fl-istitut *Institut National des Jeunes Aveugles* (istitut nazzjonali għaż-żgħażaġh neqsin mid-dawl). Louis, ġie aċċettat formalment fl-istitut fl-1881, fejn fuq rakkomandazzjoni ta' Cesar Franck, organista u kompożitur prim, Louis kellu jistudja l-orgni. Louis kienet ix-xewqa tiegħu li jistudja l-orgni, speċjalment wara li sema' lil Franck stess





Soċjetà Mużikali San Lawrenz

Belt Vittoriosa

idoqq l-orgni u impressjonah. Bada bl-istudji tiegħu tal-orgni taħt Louis Lebel u Adolphe Marty.

L-armonija kienet b'mod privat ma' Franck ġewwa l-konservatorju ta' Pariġi, sakemm beda ufficialment fil-konservatorju fl-1890. Fl-istess sena li ġie aċċettat, Franck miet u għalhekk, Charles-Marie Widor ħa postu. Ta' min jgħid li s-suċċessjoni minn Franck għal Widor, kienet minn organista u kompożitur prim, għal iehor! Meta fid-dinja mużikali speċjalment dik tal-orgni, issemmi Franck u Widor, qiegħed issemmi tnejn mill-aktar kompożituri prolifici ta' kull żmien. Intant, fl-1894, Louis rebaħ l-ewwel premju fid-daqq tal-orgni ġewwa l-konservatorju ta' Pariġi, u b'hekk laħaq assistent ta' Widor u Alexander Guilmant, kemm fil-klassi, kif ukoll fil-knisja ta' Saint-Sulpice.

Ta' min jgħid li kien f'dan iż-żmien fejn Louis iltaqa' ma' Berthe Arlette Taskin, kantanta contralto u t-tifla tal-baritonu Emile-Alexandre Taskin. Fl-20 ta' April tal-1899 dawn iżżewġu ġewwa l-knisja ta' Saint-Sulpice. Dakinhar, Widor kien l-organista waqt il-quddies ta' żwieġ. Sena wara, Louis u Berthe, tweldilhom Jacques nhar is-6 ta' Marzu 1900.

Fil-21 ta' Mejju tal-1900, Louis rebaħ kompetizzjoni għall-post ta' organista titolari ġewwa l-katidral ta' *Notre-Dame de Paris*. Fil-11 ta' Settembru tal-istess sena, hu ta' kuncert flimkien ma' martu bħala parti mill-fiera internazzjonali *Exposition Universelle*. Però, kien hemm intopp żgħir. Għalkemm organista ta' katidral prominenti, l-orgni ma kienx f'pożizzjoni li jindaqq sew. Allura, Louis kien mar jagħmel tour ta' mużika fuq l-orgni ġewwa l-Amerika biex jiġbor fondi għat-tiswija tal-orgni ta' *Notre-Dame*. Għalkemm gabar ħafna flus, it-tour kien eżawrenti fuq saħħtu.

Fil-25 ta' Marzu tal-1902, mietet ommu, u għalhekk irriloka go akkomodazzjoni akbar ġewwa *Rue ses Saints-Peres*. Hawn, twieldu t-tieni u t-tielet wild tiegħu, André fis-6 ta' Marzu tal-1903, u Collette fil-5 ta' Jannar tal-1907. Però, fl-1906, Louis kien involut f'incident f'din l-istess triq, li fih kiser saqajh b'mod ikrah, tant li bdew jaħsbu biex jagħmlulu amputazzjoni. Jidher li b'xi mod, salvawlu saqajh, u dam sitt xhur biex reġa' dara jdoqq l-orgni. Ftit taż-żmien wara, jidher li l-maltemp kien għadu jdur fuq Louis, tant li fl-4 ta' Awwissu tal-1909, irnexxielu jgħib id-divorzju fuq infedeltà minn naħa ta' martu. Jidher li hi zammet il-kustodja ta' Andre u Collette, filwaqt li Louis zamm ta' Jacques.

Rigward xogħol, Louis kien jgħallem u anke assistent għalliem, fil-konservatorju fejn jidhol tagħlim fuq l-orgni. Uħud mill-istudenti tiegħu kienu Nadia Boulanger, Marcel Dupre, u Henri Mulet. Wara Guilmant, kulhadd kien qed jistenna li jilħaq hu bħala għalliem principali tal-orgni, iżda mhux kulhadd kien

tal-istess fehma. Infatti, flok Guilmant, laħaq Eugene Gigout, u wara Gigout, laħaq Dupre. Louis beda jgħallem ukoll fl-iskola tal-mużika *Schola Cantorum* fl-1912. Sena wara, fl-1913, Louis kien rikonoxxut b'żewġ midalji mis-*Salon des musiciens*. Iktar tard, fl-1931, il-Gvern Franciż iddekorah bħala kavallier, *Chevalier de la Legion d'honneur*.

Meta faqqgħet l-ewwel gwerra dinjija fl-1914, fuq xewqa ta' ibnu Jacques, Louis iffirma il-karti neċessarji biex ikun jista' jidhol fil-militar peress li kien għadu taħt l-età. Ftit wara, Louis kellu jmur l-Isvizzera biex jagħmel operazzjoni tal-glawkoma. Din il-vista ġewwa l-Isvizzera kienet pjanat li tiehu erba' xhur, però ħadet erba' snin. Lura fi Franza, Louis sab li ibnu kien miet fl-14 ta' Novembru b'suwicidju, u fid-29 ta' Mejju tal-1918, huh Renè kien miet fil-gwerra. Louis kien ikkompona *Piano Quintet* ad unur ibnu, u *Solitude* (poema għall-pjanu) lil huh Renè.

Fl-1920, Louis mar lura Pariġi, fejn ftit taż-żmien wara iltaqa' ma' Madeleine Richepin, kantanta żgħażuġha li serqet qalb Louis. Louis, minn naħa tiegħu, kiteb numru ta' kanzunetti, *Poeme d'amour*, li kienu sikwit idoqqu u jkantaw flimkien għall-pubbliku. F'Ġunju tal-1922, Louis għamel numru ta' tours flimkien ma' Madeleine ġewwa l-Isvizzera, l-Italja, u l-Ġermanja. Fl-1924, kompli bit-tours mużikali tiegħu ġewwa l-Ingilterra, l-Iskozja, Lyon, u Brussell. Fl-1927, għal darb'oħra ma' Madeleine, mar fuq tour ġewwa l-Istati Uniti li dam tliet xhur. Sena wara, fil-kastell *Angers*, fejn qatta s-sajf mal-maħbuba l-ġdida tiegħu Madeleine, ikkompona *Les Angelus*, għamel arrangament orkestrali għall-*Poeme d'amour*, kif ukoll beda x-xogħol fuq id-drama lyrica *Antigone*.

Louis miet nhar it-2 ta' Ġunju 1937 waqt l-1750 kuncert tiegħu fuq l-orgni. Miet kif xtaq, waqt li kien qed jagħmel dak li l-iktar iħobb, idoqq l-orgni. In-nies prezenti kollha kellhom kelma waħda, li dakinhar, Louis kien qed idoqq b'mod fenomenali. Qabel ma' beda l-aħħar żewġ siltiet, improvizzazzjoni fuq tema mużikali, fetaħ ir-registri u fil-pront intelaq 'il quddiem, u ntilef minn sensih filwaqt li saqajh niżlet fuq il-pedala tan-nota 'Mi'. Hdejh kien hemm l-organista Maurice Durufle li mill-ewwel ipprova jagħti l-ewwel għajnuna li iżda kien kollu ta' xejn.

Mużikalment, Louis Vierne huwa mfittex l-iktar għas-siltiet fuq l-orgni. Sitt Sinfoniji għall-orgni, *24 Fantasy Pieces*, u numru ta' sonati, quintet u Sinfonija orkestrali in *La Minore* huma kompożizzjonijiet li jarrikkixxu l-arkivju ta' kompożitur li kif diġà għedna, għamel li seta' minkejja d-disfatti li ffaccja.

Din il-ħarġa, ser tkun il-ħarġa li tibda s-sena 2026 għal din in-newsletter, kif ukoll il-ħarġa li twassalna għat-Tridu qaddis tal-Għid. Għaldaqstant, nixtieq nawgura l-Għid it-Tajjeb lil kulhadd!



Soċjetà Mużikali San Lawrenz

Belt Vittoriosa

Wiċċ Imbwiċċ ma'

Ilona Callus

minn Paul Micallef

Għal din l-edizzjoni tan-newsletter tagħna se nittgħu għarsitna lejn persuna li, għalkemm mhix mill-Birgu, però skont iċ-ċirkustanzi tal-ħajja tagħha, kif se naraw 'il quddiem, illum saret parti integrali sew mill-komunità Vittoriosana. Izda hi ma waqfitx hemm u, naturalment minħabba raġunijiet oħra, illum hija parti mill-Kumitat Ċentrali tas-Soċjetà tagħna, tant li tokkupa l-kariga importanti u kruċjali ta' Kaxxiera. Din mhi ħadd ħlief Ilona Callus, li tiġi l-mara tal-President tal-Każin tagħna, Bjorn.

Għeruw Qormin

Ilona twieldet fl-10 ta' Marzu 1988 fl-Isptar San Luqa u għandha huha ieħor ħames snin iżgħar minnha. Hija mgħammda fil-Parroċċa ta' San Sebastjan, Hal Qormi, fejn trabbiet, attendiet il-Mużew, u għamlet l-Ewwel Tqarbina u l-Griżma.

Meta staqsejtha għaliex giet imsemmija bl-isem modern li għandha, Ilona ma kinitx taf twiegeb.

Edukazzjoni

Bħala tagħlim hija attendiet l-iskola Santa Monika tul il-primarja u s-sekondarja. Hija kompliet l-istudji tagħha fl-edukazzjoni terzjarja fl-Università u gradwat bħala Pharmacy Technician u, aktar tard, bħala Bachelor of Science (Hons) fil-Human Resources Management.

Għal diversi snin ipprattikat il-professjoni tagħha relatata mal-farmaċija fis-settur tas-saħħa, settur għal qalbha mmens. Izda aktar 'il quddiem biddlet il-karriera tagħha biex tiffoka aktar fuq il-management. Flimkien ma' Bjorn hija ħadmet gewwa r-Rappreżentanza Permanenti ta' Malta fi Brussell, fejn kienet tikkoordina diversi proċessi amministrattivi u manigerjali. Fuq nota personali, meta jien ġieli kont nitla' Brussell għal xi konferenza marbuta max-xogħol tiegħi tal-Union, ġieli doqt l-ospitalità u d-disponibbiltà tal-koppja Ilona u Bjorn. Tant li ġieli



Itqajt magħhom, anki ġew għaliya l-ajruport, kilt għandhom u anki wassluni l-lukanda fejn kont alloġġjat.

Niftakar meta kont staqsejt lil Doris, omm Bjorn, x'intella' miegħi u bla tlaqliq kienet qaltli li l-aktar li kienu jhossu n-nuqqas kienet ftira Maltija tqarmeċ bl-ingredjenti taż-żejt u jien proprju hekk kont nagħmel.

Meta hi u Bjorn irritornaw Malta, hija okkupat diversi rwoli fis-Servizz Pubbliku, fosthom ta' Assistent Direttur, Direttur tar-Riżorsi Umani, u attwalment Direttur Generali.

Ilona u l-Birgu

Ilona ltaqgħet ma' dak li kellu jkun żewġha, Bjorn, l-iskola u minn meta bdew johorġu flimkien aktar minn għoxrin sena ilu bdiet tiffrekwenta l-Birgu. Hekk mhux biss bdiet tinnamra ma' Bjorn, izda wkoll ma' dak li kellu għal qalbu; jiġifieri l-Birgu, il-Każin, il-Banda, il-festa u nsomma dak kollu li jaqa' taħt l-umbrella Vittoriosana u Lawrenzjana.

Huma żżewġu fl-10 ta' Awwissu 2015 (donnu din id-data iddoqqli xi ħaġa u ġieli smajtha!), izda r-riċeviment kien sar granet wara, tant li jiena u marti konna mistiedna. Kienet l-ewwel u probabbilment l-aħħar darba li lbist il-coat tat-tiegħ għax kien parti mid-dress code rikjest.

Imbagħad, biex tkompli tgħaqqad ir-relazzjoni tagħha mal-Birgu kompliet tissaħħaħ, Dan għaliex meta żżewġu ġew joqogħdu l-Birgu, eżattament fi Triq La Valette, fejn għadhom joqogħdu hemm sal-lum. Li tgħix fil-Birgu stess huwa element importanti ħafna għal persuni li bħal Ilona u Bjorn huma attivi b'mod intensiv f'kumitat ta' għaqda fil-Birgu. Dan jiffacilita ferm l-impenn tagħhom, kemm għal raġunijiet prattici kif ukoll loġistiċi, speċjalment meta wieħed iqis il-problema kbira tal-parkeġġ li jiffaccjaw dawk li joqogħdu barra l-Birgu u xorta jiġu jagħtu s-sehem volontarju tagħhom fil-Belt.

Ilona u l-Każin

Ilona, li sa minn ċkunitha u anke minn żmien l-iskola dejjem kienet attiva f'kumitati u għaqdiet diversi, ma naqsitx ukoll li tul dawn is-snin tkun involuta fis-Soċjetà Mużikali San Lawrenz.

Bdiet attiva billi kienet tieħu ħsieb materjal relatat mad-disinn ta' materjal konness mas-Soċjetà bħal posters, inviti u flokkijiet tal-festa, u eventwalment ukoll ta' diversi għaqdiet tal-festa u oħrajn fil-Birgu, dejjem b'mod volontarju.





Soċjetà Mużikali San Lawrenz

Belt Vittoriosa

Eventwalment bdiet ukoll tgħin f'diversi aspetti marbuta mal-Banda u l-Każin, u llum, kif diġà semmejna, saħansitra tokkupa r-rwol tant importanti ta' Kaxxiera tas-Soċjetà.

Delizzji u preferenzi

Ilona, sa minn meta kienet tifla, dejjem kienet tħobb ħafna s-safar, kemm fl-Ewropa u anke barra mill-Ewropa. Tħobb tesplora pajjiżi, kulturi u kċejjen differenti madwar id-dinja.

Hija tikkunsidra Pariġi bħala l-isbaħ belt għax hija belt maestuża u mzejna b'kollox. Għaliha però d-destinazzjonijiet favoriti tagħha huma qalb in-natura, fl-Alpi, l-Asja jew il-Karibew.

L-ikel preferut dejjem jibqa' l-laħam. Kull tip ta' laħam, imma l-aktar iċ-ċanga. Hija tħobb idduq ikel minn madwar id-dinja u titgħallem dwar il-kċejjen diversi.

Bħala films tħobb l-aktar dawk relatati mal-investigazzjonijiet kriminali u mediċi, u anke dawk ta' azzjoni u evidenza biex isolvu xi misteru. Issegwi ħafna wkoll programmi relatati mal-arkitettura u interior design għax hija xi haġa li tieħu gost tagħmel fid-dar tagħha, ta' ħbieb jew qraba meta jkun hemm bżonn.

Is-soltu domandi

Id-drawwa tiegħi li issa ndrat sew hija li nistaqsi opinjoni dwar tliet temi: il-Birgu, il-festa ta' San Lawrenz u s-Soċjetà tagħna. Dan hu dak li wiegħbet sinċerament Ilona.

Bla dubju, il-Każin, il-Banda u l-festa ta' San Lawrenz huma parti integrali mill-ħajja ta' Ilona. Mis-snin li għamlet takkumpanja lil Bjorn fis-servizz tal-Banda ma' diversi baned madwar Malta, hija tħoss li tista' tqis il-Banda tal-Birgu fost l-oġġla fejn jidhol livell, organizzazzjoni u serjetà.

Bħala persuna li giet minn barra l-Birgu, il-festa ta' San Lawrenz dejjem ikkunsidratha bħala waħda kompluta, fejn il-Birgu jinbidel f'belt li ssaħħrek matul il-ġranet tal-festa, u li minkejja ċ-ċokon tagħha, isiru festi ta' livell għoli ħafna, ikkumparat anke ma' festi ferm akbar.

Tikkunsidra l-Birgu bħala belt unika u ħajja f'kull

zmien tas-sena, u belt ixxurtjata li hija mimlija b'nies ta' talenti diversi, minkejja ċ-ċokon tagħha.

Osservazzjonijiet

Kumment aħħari marbut ma' dak li sirna nafu dwar Ilona huwa kemm hu importanti li anki persuni li forsi oriġinarjament ma jkunux la twieldu u lanqas trabbew il-Birgu, iżda biċ-ċirkustanzi tal-ħajja jispiċċaw f'beltna, dawn għandhom jintegraw mal-komunità tagħna.

U anke, kif għamlet Ilona, imorru pass aktar 'il quddiem u jieħdu sehem attiv f'xi għaqda volontarja tal-Birgu, speċjalment dawk taħt il-kappa Lawrenzjana.

Bl-eżodu kontinwu u qawwi ta' nies u familji oriġinarjament mill-Birgu biex imorru joqogħdu post ieħor, u bid-djar jimtlew minn nies barranin li ftit li xejn għandhom idea dwar id-drawwiet u l-użanzi tagħna u kważi ħadd minnhom ma jinvolvi ruħu soċjalment, qed jinħoloq vojti kbir fl-għalqa bażika tal-volontarjat. F'gurnata taħraq tas-sajf li jkun hemm persuna ħabrieċka u kapaċi bħal Ilona hija bħal fjura friska tfewwaħ li ttaffi ftit minn dan il-vojt perikoluż.

Osservanza oħra hija li Ilona, minkejja li hija mara, ma baqgħetx lura fl-involvement fil-Każin u ma baqgħetx ristretta għar-rwoli "tradizzjonali" tan-nisa li jorganizzaw ikliet, coffee mornings, afternoon teas u jbiġħu l-biljetti biss, iżda kissret il-barrieri u anki assumiet karigi, fosthom dik prezenti ta' Kaxxiera, li forsi tul is-snin kienu jġu okkupati mill-irġiel.

Għeluq

B'dak kollu li sirna nafu permezz ta' din l-informazzjoni nistgħu nikkonfermaw dak li jingħad li wara kull raġel ta' suċċess ikun hemm mara, u din tgħodd ukoll bil-maqlub, għax anki wara mara ta' suċċess hemm raġel. Din l-istqarrija żgur li toqgħod perfettament għall-koppja Ilona u Bjorn.

Għalhekk, Ilona, nitfagħlek bl-Ingliż "keep it up" u, minbarra naturalment l-appoġġ siewi lil żewġek Bjorn fil-karigi importanti li jokkupa kemm fil-Każin u kemm fix-xogħol tiegħu, kompli aħdem b'risq is-Soċjetà li tant inħobbu biex insaħħuha fil-livell mixtieq u għoli li dejjem kienet.

Prosit Ilona!

ARBULAR FRAR 2026

Is-Soċjetà Mużikali San Lawrenz minn din is-sena ser tibda tieħu ħsieb l-ispejjeż kollha relatati mas-servizzi tal-Festa. Sas-sena 2025 is-Soċjetà Mużikali San Lawrenz kienet tagħti s-servizzi tas-7, 8, 9 u 10 t'Awwissu mingħajr ebda ħlas. Il-marċi tal-31 ta' Lulju u l-11 t'Awwissu, is-Soċjetà kienet tithallas skont in-nefqa.

Minn din is-sena dawn is-servizzi ser ikunu wkoll qed isiru mingħajr ħlas biex b'hekk is-sitt servizzi huma kollha mingħajr ebda ħlas. Dan huwa piż ieħor finanzjarju fuq il-każin imma nemmnu li bħalma dejjem konna aħna parti integrali mill-festa, b'din id-deċiżjoni qegħdin nkomplu ngħinu aktar lill-Kumitat Festi Esterni San Lawrenz.

Bħalma nemmnu wkoll li meta nduru fuqkom dejjem insibu l-għajnuna tagħkom, hu għalhekk li f'nofs is-sena qed isir Arbular biex intaffu ftit minn dawn l-ispejjeż kbar.

Tista' tibgħat id-donazzjoni tiegħek permezz ta' BOV Mobile Pay jew Revolut fuq 99428597, jew nkella permezz ta' Transfer fuq:

IBAN MT14VALL22013000000040025729591 u BIC Code VALLMTMT.

Grazzi bħal dejjem tal-għajnuna tagħkom.

VASSALLO MARBLE AND GRANITE
 'ARZELLA', TRIQ L-1 TA' JANNAR 1626, HAL GHAXAQ
 M: 7920 4366 / 9949 2601 WWW.VASSALLOMARBLE.COM

MIFSUD GARAGE LTD.

IRONMONGERY

Għal dak kollu li wieħed ikollu bżonn għad-dar
 56, LA VALLETTE STREET, VITTORIOSA
 Tel: 2180 7535

HANSA
 MALTA'S LARGEST SELECTION OF
wines & spirits
 hansa.com.mt order now

OUTSTANDING VALUE **WIDE SELECTION** **EXCEPTIONAL SERVICE**

OPENING HOURS: Monday to Saturday 9 a.m to 7 p.m
 Hansa Wines & Spirits Ltd. 29, Barnaba Street, Bugibba SPB1312 Malta
 T: +356 2158 1111 E: info@hansa.com.mt
 f HansaMalta @ hansa_malta

BOV PERSONAL LOANS

THE CHOICE IS ALWAYS YOURS

All loans are subject to normal bank lending criteria and final approval from the Bank. The term of the loan must not go beyond retirement age.

More information is available from **www.bov.com** or contact **2131 2020**.

Issued by Bank of Valletta p.l.c., 58, Triq San Zakkarja, Il-Belt Valletta VLT 1130
 Bank of Valletta p.l.c. is a public limited company regulated by the MFSa and is licensed to carry out the business of banking in terms of the Banking Act (Cap. 371 of the Laws of Malta).

SOCĠJETÀ MUŻIKALI SAN LAWRENZ

MOTHER'S DAY

5 Course Dinner Celebration

IS-SIBT 2 TA' MEJJU 2026

PALAZZO HUESCA | 20.30 | €30

**IKTAR DETTALJI DALWAQT
IBBUKKJA ISSA MAL-MEMBRI TAL-KUMITAT**

